


Tifkira tal-450 sena mill-Assedju l-Kbir tal-1565

Fr. Victor Mangion SDB




U int taf, O Malta, ċkejna u
helwa,
li fil-mizien li jiżen il-ġrajjiat,
kien hemm fil-keffa l-waħda
l-qalb ta' wliedek,
fl-oħra l-kotra tal-ġhadu u
l-kefrijiet!

*(Mill-Għanja tar-Rebħa ta'
Dun Karm Psaila)*

Ma jistax wieħed jitkellem
dwar l-Assedju tal-1565 bla ma
jieħu inkonsiderazzjoni l-ġrajjiat
li wasslu għalih, għaliex wara kull
ġrajja hemm storja.

Il-Kristjaneżmu kien sar ir-Reliġjon tal-Istat wara li
l-Imperatur Kostantinu waqqaf l-Imperu Bizantin ġewwa
Kostantinopli (Istanbul fit-Turkija tal-lum) fis-snin 306
Wara Kristu.



Kostantinopli

Fil-frattemp, ir-religjon Musulmana taf il-bidu tagħha
lil Mohammed li miet fis-sena 623.

Ma' kull seklu wieħed isib taqlib u tibdil. Nibtet
l-Ordni ta' San Ġwann li taf il-bidu tagħha fl-1048,
meta merkanti mir-Repubblika ta' Amalfi kisbu permess

mingħand il-Kalif tal-Eġittu,
li kien Musulman, biex jibnu
knisja, kunvent u sptar ġewwa
Ġerusalem biex jieħdu f'isieb
pellegrini ta' kull reliġjon u
razza li jżuru l-Art Imqaddsa.
Minn dan naraw li jista' jkun
hemm djalogu u tolleranza
bejn ir-religjonijiet li permezz
t'hekk ikunu jistgħu jgħixu
u jaħdmu flimkien. Għaliex
mela nholqot tant rivalità u
mibgħeda? L-Ordni ta' San
Ġwann aktar tard żviluppa

f'Ordni monastiku, li biex il-Kavallieri jaqdu dmirhom
aħjar, kienu jieħdu l-voti tal-faqar, tal-kastità u tal-
ubbidjenza.

Fl-istess waqt li l-Ordni ta' San Ġwann kienet qed
tagħti dan is-servizz, Ġerusalem kienet taħt il-ħakma
tal-Imperu Ottoman. X'gara mela? Il-mexxejja Nsara
tal-Punent bdew jagħmlu kruċjati biex jerġgħu jiksbu
l-postijiet Imqaddsa. Dawn il-kruċjati, li minnhom
kien hemm sebġha kbar u oħrajn iżgħar, kienu jhallu
ħafna vittmi u l-Kavallieri tal-Ordni kienu jsibu ħafna
x'jagħmlu fl-isptar tagħhom. Eventwalment, iżda,
l-Ordni ta' San Ġwann ħasset il-ħtieġa li tingħaqad mal-
kruċjati u għalhekk ziedet l-aspett militari ma' dak tal-
kura tal-morda.

L-ambizzjoni għas-supremazija dejjem iġġib magħha
ħafna nkwieta. Kristu lill-Appostli, meta bdew jikkellmu
fuq dan, ċanfarhom u qalilhom; "*Fostkom m'għandux
ikun hekk, imma min hu l-akbar fostkom għandu jkun
il-qaddej ta' kulhadd*". Dawn il-kruċjati servew biex
inholqot mibgħeda kbira bejn dawn iż-żewġ religjonijiet.
Saru atroċitajiet miż-żewġ naħat u xorta l-Insara ma
rnexxilhomx jakkwistaw dak li xtaqu u minħabba
l-assoċjazzjoni tal-Ordni mal-kruċjati, sfat imkeċċija
mill-Art Imqaddsa fl-1291.

L-Ordni mbagħad marret Ċipru u giet imkeċċija


Marija Bambina Senglea




Imperatur Karlu V



Papa Klement VII




Il-Kursar Dragut



Il-Gran Mastru D'Homedes

minn hemm ukoll, u aktar tard sabu posthom gewwa Rodi, fejn l-Ordni ssahhet u laqghet fiha membri minn diversi nazzjonijiet Ewropej. Sadanittant, izda l-Imperu Ottoman, halef li jeqred darba ghal dejjem ir-religjon Nisranija li kienet thaddan l-Ordni, u fl-1523 assedjaw Rodi u wara sitt xhur il-Kavallieri ta' San Gwann harbu. Damu seba' snin bla territorju u fis-sena 1530, l-Imperatur Karlu V, li kien jahkem fi Sqallija, bl-approvazzjoni tal-Papa Klement VII, offra l-gzira ta' Malta lill-Gran Mastru l'Isle Adam u l-Kavallieri shabu, bil-kundizzjoni li jtuh falkun fis-sena u jqaddsu quddiesa nhar il-Qaddisin kollha.



Il-Gran Mastru L'Isle Adam

Madwar l-istess zmien ir-religjon Musulmana bdiet tinfirx u tikber. L-ambizzjoni ghall-poter, xi ftit jew wisq taffettwa lil kulhadd u allura naraw rivalita kbira tikber bejn dawn iz-zewg potenzi. Fl-1453, l-Imperu Ottoman attackka u rebaħ Kostantinopli li kienet il-belt principali tal-Imperu Ruman. Dan kien ifisser li bil-waqgħa ta' Kostantinopli, l-Imperu Ruman sfaxxa u l-Imperu Ottoman kiber u beda jifrex is-setgħa tiegħu billi jattakka u jirbaħ il-pajjiżi tal-madwar. Kienet l-ambizzjoni tal-Imperu Ottoman li jirbaħ il-pajjiżi ta' madwar il-Mediterran. Għalhekk, wara l-waqgħa ta' Rodi, bis-sahħa ta' Sulejman, issa kien imiss il-gzejjer l-oħra tal-Mediterran biex l-Imperu Ottoman ikompli javvanza.

Il-Kavallieri malajr sabu posthom f'Malta u bdew iżommu għassa fl-ibħra tal-madwar. Spiss kienu jaqdbu kuntrabandu għaddej u jtellfu lill-Kursar Dragut mill-kummerç li kien qed jagħmel. Fl-1560 saret taqbida mal-flotta Nisranija gewwa Djerba fit-Tunezija u din inqerdet. Għalhekk issa kien jonqos li jsir attack qawwi fuq Malta biex hekk tinfetħ it-triq lejn l-Ewropa għall-Imperu Ottoman.

Il-Gran Mastru Juan D'Homedes hass li attack kien imminenti fuq Malta u għalhekk haseb biex jibni u

jsahħaħ il-fortifikazzjonijiet ta' madwar il-port. Beda mill-Birgu fejn bena l-forti Sant'Anġlu, imbagħad l-Isla bil-forti San Mikiel u fuq l-Għolja Xiberras; illum il-belt Valletta fejn bena l-forti Sant'Iermu.



Il-Forti Sant'Anġlu fil-Birgu



Il-Forti Sant'Iermu fil-Belt Valletta

Fl-1557, il-Kavallieri għażlu lil Jean Parisot de La Valette bħala Gran Mastru biex imexxihom. Dan kien magħruf għall-attakki tiegħu fuq flotot mhux insara u jieħu skjavi. Biex tagħqad, fl-1564, Romegas, kavallier qalbieni izda wkoll ambizzjuż, qabad nies ta' ċertu importanza bħala prigionieri, fosthom il-Gvernatur tal-Kajr, il-Gvernatur ta' Lixandra, u l-infermiera tat-tifla tas-Sultan Sulejman. Din tat lit-Torok, opportunità biex jattakkaw



Il-Gran Mastru Jean Parisot de La Valette



Il-protesta ta' solidarjetà 'Je suis Charlie' f'Parigi f'Marzu 2015

u jeqirdu lill-Kavallieri ta' Malta minn wiċċ l-art bħala tpattija.


Spjuni wasslu lill-Gran Mastru de La Valette aħbar li attakk kien imminenti. Kien nhar il-Gimgha, 18 ta' Mejju 1565, (450 sena ilu), dehret fuq ix-xefaq il-flotta Torka li ankrat qrib Marsaxlokk. Jingħad li kien hemm xi diżgwid bejniethom fejn kien l-aħjar post biex jattakkaw. Izda l-attakk sar u skont Francesco Balbi, jingħad li l-lejl sar jiddi daqs binhar, bil-kwantità u l-hruxija tal-kanuni.

Sant'Iermu waqa' izda minbarra li t-Torok tilfu aktar minn 6,000 suldat, miet ukoll Dragut waqt dan l-assalt.

B'rabja għall-mewt ta' Dragut, Mustafa x'għamel? Qata' ras il-Kavallieri li kien qabad, sallab ġisimhom bla ras fuq slaleb tal-injam u tefagħhom il-baħar f'nofs il-port. U kif irrisponda De Vallette? Qata' ras il-prigunieri

Torok u sparahom mill-kanuni tiegħu. Titkexkex tisma' b'dawn l-atroċitajiet u nagħmlu sew għax ma jixirqux id-dinjità tal-bniedem. Meta wiehed iħalli r-rabja u l-pika jirkbuh jasal biex jagħmel hwejjeġ koroh hafna. Fi zmienna, kultant nisimgħu bil-frazi: "kien delitt ta' passjoni". Tassew irridu noqogħdu attenti biex ma nhallux il-passjonijiet jiġru bina. In-nuqqas ta' rażan jikkawża hafna wegghat. Ir-rażan hija virtù li sfortunatament ftit għadna nagħtu kasha. Hu pereżempju r-rabja li naraw fis-sewqan fit-toroq tagħna! Biex ma nsemmix oħrajn.

Aħna konna nittamaw li dawn l-atroċitajiet li smajna ma jerġgħux jirrepetu ruħhom, izda nafu li fi zmienna, propju dan l-aħħar, rajna xeni simili jiġu mwettqa u murija lid-dinja b'ċerta arroganza fuq il-mezzi tal-komunikazzjoni moderni. U x'kienet ir-reazzjoni




Il-Papa Franġisku fil-Via Crucis fl-2015 hdejn il-Kolossew F'Ruma



Il-kontroll tal-Isis fir-Sirja u l-Iraq

tagħna? Nixtieq kieku ma nikkumentax fuq dan imma ma nistax. Mela, meta dan l-aħħar sar attack fuq rivista kompromettenti Franċiża u nqatlu xi nies vilment, kulhadd ġera lejn Franza jipprotesta u jgħajjat *“Je suis Charlie”*. Izda meta rajna atrocitajiet simili jsiru ġewwa s-Sirja u l-Iraq mill-ISIS, waqajna fis-silenzju. Hadd ma hareġ jipprotesta. Kellu raġun il-Papa Franġisku fid-diskors tal-*Via Crucis* fil-Kolossew ta’ din is-sena jgħid: *“Għadna naraw illum lil hutna ppersegwitati, jaqtgħulhom rashom u jsallbuhom quddiem għajnejna u bis-silenzju tagħna qed insiru kompliċi”*.

Issa nirritornaw għall-Assedju. Kienet haġa loġika li wara l-waqgħa ta’ Sant’Iermu, l-attakki fuq il-forti San Mikiel jihraxu, u hekk ġara. Saru diversi assalti u l-ġlied



Il-Battalja ta’ Lepanto

kien qalil ħafna, tant li waqt minnhom il-Kunsill tal-Anzjani kien kwazi ddeċieda li minn San Mikiel jirtira lejn Sant’Anġlu iżda de La Valette ma qabilx u pprova jsaħħaħ id-difiża. Il-ġlied kompli jihrax iżda ma damx għaliex għall-kuraġġ u d-determinazzjoni tal-Maltin u l-Kavallieri, it-Torok iddemoralizzaw ruħhom, meta raw li qed jitilfu ħafna nies u bdew jirtiraw, tant li sat-8 ta’ Settembru kienu diġà tellgħu l-kanuni fuq l-iġfna tagħhom.

Ir-rebħa fuq l-Imperu Ottoman f’Malta kellha impatt qawwi ħafna fuq ir-rejiet tal-Ewropa li fehmu li l-aħjar forza hija meta jingħaqdu. L-effett ta’ dan intwera fil-battalja ta’ Lepanto seba’ snin wara, fejn l-Insara jqisuha bħala frott tat-talba tar-Rużarju.

Hemm wisq aktar x’wieħed jgħid dwar l-Assedju l-Kbir, iżda niżbaljaw jekk nieqfu hemm u noqogħdu nixxaħħxu fis-sħana tal-Vittorja ta’ dakinhar u ma nħarsux lejn dak li seħħ matul iż-żminijiet. Tajjeb li nfakkru dawn l-avvenimenti iżda ma niqfux hemm.


Importanti nistaqsu: X’wassal biex il-Maltin flimkien mal-Kavallieri wrew qlubija kbira fid-difiża ta’ Malta? Ir-risposta jagħtihielna Dun Karm Psaila fil-poeżija *‘Għanja tar-Rebħa’*

Izda ġo sidrek qatt ma birdet l-emma, li Alla l-Qawwi tiegħek kien ħabib; għalhekk żammejt u ma ħarġetx minn fommok, la lewma, u la tnehida fit-tigrib.

Dun Karm jagħmilha ċara li bla dubju ta’ xejn kienet il-fidi nisranija li għożżew missirijietna li wasslithom għar-rebħa.

Allura tajjeb nistaqsu: fiex tinsab din il-fidi llum? Faċli nieħdu eżempju. Illum ninsabu membri tal-Unjoni Ewropea. Dik l-istess Ewropa li kellha l-biża’ li tinħakem mill-Imperu Ottoman u li jkollha tissagrifika r-religjon tagħha għax kien ikollha ċċedi għall-impożizzjoni tat-twemmin Iżlamiku. It-theddida għall-fidi nisranija mhux biss huwa l-Iżlam.

Ftit tas-snin ilu kienu talbu lill-eks President Franċiż Giscard d’Estaing, biex ifassal Kostituzzjoni għal din




L-Assedju fuq il-Forti San Mikiel fis-27 ta’ Ġunju 1565

I-Ewropa magħquda li kienet dejjem qiegħda tikber. Tafu intom li din l-istess Ewropa sħat issemmi lil Alla fil-Kostituzzjoni tagħha bl-iskuża li l-Ewropa issa hija liberali u sekularizzata u l-istqarrija tal-valuri Nsara jxekklu l-progress u l-espansjoni tagħha. Sa hemm wasalna mill-Assedju tal-1565, li nistħu nagħrfu lil Alla bħala s-sisien tat-twemmin tal-Ewropa. Ta' lanqas konna nżommu l-*istatus quo* u mhux immorru lura u niċħdu l-patrimonju li dejjem tagħna identità matul is-sekli. Jidher li m'għadniex daqstant kburin bit-twemmin tagħna daqskemm kienu ta' qabilna, dawk li ssieltu fl-Assedju tal-1565, biex l-identità nisranija tal-Ewropa tibqa' bla mittiefsa.

F'dan il-kuntest għadni niftakar il-karba tal-Papa San Ġwann Pawlu II fuq il-fosos tal-Furjana fl-2001, li naħseb ta' min wiehed ifakkarha. Dakinhar il-Papa b'vuċi soda qal: *"Malta, Malta! Int irċevejt wisq mill-ministeru ta' San Pawl u mix-xhieda ta' nies qaddisa bħal Ġorġ Preca, Nazju Falzon u Adeodata Pisani. Waqt li tħarsu lejn il-futur, kunu fidili għall-patrimonju li hallewkom misirijietkom! Imxu wara Kristu b'qalbkollha, u qatt toqogħdu lura milli tiddefendu l-verità li ssalva u l-valuri li jagħtu l-ħajja!"*

F'dan id-dawl, it-tifkira tal-Assedju tal-1565, għandha tixprunana biex nibqgħu dejjem kburin bit-twemmin



Il-Papa Ġwanni Pawlu II fuq il-Fosos fil-Florjana fis-sena 2001 fil-Beatifikazzjoni ta' Nazju Falzon, Dun Ġorġ Preca u Adeodata Pisani

tagħna u li nkunu lesti li nħarsuh b'demmna, jekk ikun hemm bżonn, bħalma qed jagħmlu ħutna tas-Sirja u ta' postijiet oħra.

ANTHONY MUSCAT

Marble & Granite Works Ltd.

355, Mdina Road, Qormi

Tel: 2144 9908 Mob: 9949 4063

e-mail: amuscatmarble@onvol.net



For monuments, staircases, kitchen tops,
memorial slabs, vanity tops, fireplaces,
porcelain ceramic photos,
bronze articles and statues.

